

అ మ్మ

“నా గ్లాసులోకూడా వొంచు... నాకూ తాగాలనుండీ రోజు...” నాషాద్ వేపు చూస్తూ అన్నాడు శాస్త్రి. నాషాద్ ముఖంలో ఆశ్చర్యం పురి విప్పింది.

శాస్త్రి మందివాడు. మిలటరీలో వుద్యోగం చేస్తున్నప్పటికీ ‘మందు’ కొట్టకుండా మడికట్టుకున్న విచిత్రమైన వ్యక్తి!

“తాగాలనుకునేవాడివి బిడియపడ్డావేం? ... నిజంగా తాగాలనుంటే చెప్పెయ్... నిండు సీసా తెస్తాను...” మళ్ళీ కొంచెం గ్లాసులోకి వొంపుకుంటూ శాస్త్రి కళ్ళలోకి చూశాడు నాషాద్.

“నాకూ చేతనవు తాగటం...”

నవ్వేడు నాషాద్.

“ఎందుకు నవ్వుతావ్?”

నవ్వు ఆపుకున్నాడు. గ్లాసులో మిగిలివున్న 'రమ్' గొంతులో పోసుకుని, పూర్తిగా కాలిపోబోతున్న సిగరెట్ ను పెదాల మధ్య ఇరికించి ఆఖరివరకు దమ్ము పీల్చి దూరంగా గిరవాటేశాడు.

“అదికాదు దోస్త్! అలవాటున్నవాడివైతే... నన్ను డగకుండానే గ్లాసులోకి వొంపుకొని వూదేసేవాడివి...” మళ్ళీ నవ్వేడు.

శాస్త్రీకి ఆ మాటలు వినేసరికి చిన్నతనమనిపించింది. కూర్చున్న వాడల్లా లేచి వెళ్ళి నిండు 'రమ్' సీసా తెచ్చుకొని 'కార్కు' నోటితో వూడతీసి ఆగ్రహంతో గ్లాసునిండా నింపుకుని గటగటా తాగేశాడు.

నివ్వెరపోయాడు నాషాద్.

నోరంతా తిమ్మిరెక్కి నాలుక మొద్దుబారినట్లయింది. గుండె మంటగా వున్నదనిపిస్తోంది - మత్తులో మునిగి పోతున్న శాస్త్రీ అరమోపు కళ్లు, నాషాద్ ముఖంలోకి తేరిపార చూశాయి.

“మరోగ్లాసు పట్టిస్తావా? -” అడిగాడు నాషాద్.

నాషాద్ మాటలు తనను అవహేళన చేస్తున్నట్లు 'శీ' లయ్యాడు శాస్త్రీ.

సీసాలో మందు చివరిబొట్టువరకూ స్వాహాచేసిన శాస్త్రీకి మతిస్థిరం తప్పతోంది.

“సీలో కొత్త మార్కెట్ కనిపిస్తోంది శాస్త్రీ... ఈ రోజు నువ్వెందుకు తాగేవో చెప్పగలవా?”

సిగరెట్ వెలిగించిన శాస్త్రీ, “పిచ్చి ప్రశ్న!... మరి

రోజూ నువ్వెందుకు తాగుతావ్?” అంటూ యెదురు ప్రశ్న వేశాడు.

“హు...హు...మోజుతగ్గే జీవితాన్ని మర్చిపో వటంకోసం...” శూన్యంలోకి చూస్తూ అన్నాడు నాషాద్.

“నా కిప్పుడెంతో హాయిగావుంది దోక్త. ఈ సాయం త్రమే నేను వెళ్ళిపోతున్నాను. అందుకే తాగేను...”

“సంతోషం భాయ్. మళ్ళీ యెప్పుడొస్తావ్?”

“ఇకరాను. మిలటరీ జీవితానికి శాశ్వతంగా గుడ్ బై! మళ్ళీ నిన్ను కలవలేనేమో...మనం విడిపోయేముందు... ఇద్దరిమధ్యా మర్చిపోలేనంతగా నిల్చిపోగల గుర్తుకోసమే తాగేను...యు బిలీవ్ మి!!”

“నీకేం భాయ్! ఆనందంతో నువ్వింటికెళ్ళిపోతున్నావ్. అమ్మచేతి భోజనం తిన్న తర్వాత మళ్ళీ యిక్కడకు రావా లనిపించదు కదూ!?”

మత్తులో శాస్త్రీ ఊగిపోతున్నప్పటికీ అమ్మ గుర్తొచ్చే సరికి నిషా దిగిపోయినట్టయింది. కంటిలో నీరు నిల్చింది. ఇంకా ఏవో భావాలు ముఖంపై న ముద్రపడ్డాయి.

“అవును నాషాద్” అనేసి నిర్లిప్తంగా నవ్వేడు.

“తల్లి అంటే యెంత గౌరవమో నీమాటల్లోనే తెలుస్తోంది శాస్త్రీ!...” ఇంకా ఏదో చెప్పబోయాడు.

“అమ్మకు సీరియస్ గా వుందని నాన్న తెలిగ్రా మిచ్చాడు. వెదుతున్నాను. అమ్మను బ్రతికించుకునేందుకు వెదుతున్నాను...” కళ్ళు తుడుచుకున్నాడు.

“సచ్ఛాయ! తల్లిని చూడాలని నీ కెంత తొందరగా వుందో... ఆఖరి ఘడియల్లో కొడుకు తన దగ్గరే వుండాలని ప్రతి తల్లి కోరుకుంటుంది - అదే మాతృ హృదయం.”

నామాద్ సానుభూతికి నవ్వేడు శాస్త్రి.

కానీ—

ఆశ, నిరాశలు శాస్త్రి నవ్వును అదుపులో పెట్టేయి.

*

*

*

శాస్త్రికి ఊహ తెలిసినప్పటినుండి తాతయ్య దగ్గరే పెరిగేడు.

ఎదురింటి గోపీ రోజూ తనతో ఆడుకొనేందుకు వచ్చేవాడు. చీకటిపడగానే ‘అమ్మ’ దగ్గరకెళ్ళాలంటూ వెళ్ళేవాడు.

గోపి ఆటల్లోనూ, మాటల్లోనూ వాళ్ళమ్మ అతనికి బిస్కెట్లు పెట్టడం, కథలు చెప్పటం, సినీమాకు తీసుకెళ్ళటం లాంటి కబుర్లు ఏదో పదే పదే తన చెవిని పడినప్పుడల్లా తన యింట్లో యెవ్వరినీ ‘అమ్మా’ ని పిలవటంలేదేం? ఇంట్లో తనకు అమ్మలేదా? అసలు తనకు అమ్మంటూనే లేదా? అనే ఆలోచనలు శాస్త్రి పసి మనసులో కందిరీగల్లా ముసిరేవి.

ఒకరోజు అమ్మను గురించి తాతయ్య నడిగేడు.

అప్పుడప్పుడు వచ్చి తనను చూచివెళ్ళే తండ్రిని అడిగేడు.

తాతయ్య, నాన్న, తనకు అమ్మ ఉందనే చెప్పారు. తనకూ ఓ అమ్మ వుందనే విషయం తెలీగానే... జామకాయ

తిన్నట్టూ, కొత్తచొక్కా తొడుక్కునట్టు అన్పించింది శాస్త్రికి.

శాస్త్రి చిన్ని మనసులో అమ్మను చూడాలనే కోరిక పెద్దదవసాగింది.

ఉండీ కన్పించని అమ్మను చూడాలనీ, అమ్మదగ్గర కెళ్లాలనే వుబలాటం శాస్త్రి పసి మనసులో బలీయంగా ఆరాటపడసాగింది.

అమ్మతో కథలు చెప్పించుకోవాలి? అమ్మ చేత్తో అన్నంముద్దలు తినాలి! అమ్మతోకలసి సినిమాకెళ్ళాలి! అమ్మదగ్గర పడుకుని నిద్రపోవాలి. పదేళ్ళ శాస్త్రిలో ఆలోచనలన్నో పరుగుపెట్ట నారంభించాయి.

అమ్మ తనకెందుకు అవుపించదు? అమ్మ ఎట్లావుంటుందనలు??...

తనకో చెల్లాయి, తమ్ముడుకూడా వున్నారని తండ్రి అప్పుడప్పుడు మాటల్లో చెప్పేడు.

వాళ్ళిద్దరూ అమ్మదగ్గరే వుంటుంటే తను తాతయ్య దగ్గర దూరంగా యెందుకుండా లనిపించింది.

గారాబంగా పెరుగుతున్న శాస్త్రిలో అమ్మను చూడాలనే పట్టుదల యెక్కువైంది.

అమ్మదగ్గర కెళ్ళాలనీ, అమ్మను చూడాలనీ... తాతయ్యకు చెప్పకుండా రైలెక్కాడు శాస్త్రి.

వాకిట్లోనే తండ్రి యెదురై యెత్తుకుని ముద్దుపెట్టుకున్నాడు - తనకేసి విచిత్రంగా చూస్తున్న చెల్లాయికీ తమ్ముడికీ 'మీ అన్నయ్య' అని చెప్పేడు.

తండ్రి చేతుల్లోంచి తప్పించుకున్న శాస్త్రి చెల్లాయి, తమ్ముడి బుజాలమీద చేతులేసి వాళ్ళతో బాటు తనూ ఇంట్లోకి నడిచాడు.

ఇంటి నాలుగుమూలలూ తల్లితోసం వెతుకుతున్న శాస్త్రిని “ఏమిటన్నయ్యా వెతుకుతున్నావ్?” చెల్లి అడిగింది. “అమ్మేదీ?” ఆశగా అడిగేడు.

“మేడ మీదుంది. పోదాం రా!” అనేసి చెయ్యి పట్టుకుని గబగబా మేడ మీదికి తీసుకెళ్ళింది.

“అమ్మా! అన్నయ్యొచ్చాడే” అంది తల్లితో! తనివితీరా తల్లిని ఆపాదమస్తకం చూశాడు శాస్త్రి. ఏమిటో తెలియని, అర్థం కాని మమత శాస్త్రి కళ్ళలో ముఖంలో చిందులు తొక్కింది.

శాస్త్రి ముఖంలోకి యెక్కువసేపు చూడలేక దృష్టి మరల్చి ముఖం చిట్లించుకుంది తల్లి.

“అమ్మా!” అంటూ దగ్గర కెళ్ళేడు.

విసవిసా నడుచుకుంటూ గదిలోంచి కిందికి వెళ్ళిపోయింది తల్లి.

మళ్ళీ పిల్చేడు! మళ్ళీ పిల్చేడు!!

తల్లినే వెంబడిస్తూ మేడ మెట్లు దిగి తనూ క్రింది హాల్లోకొచ్చాడు.

కొత్త కావటంవల్ల తల్లి తనతో మాట్లాటంలేదేమో అనిపించింది.

ఇంట్లోవున్న నాలుగురోజుల్లో తల్లి తనతో ఏ ఒక్క రోజూ మాట్లాడలేదు. అన్నం కలిపి పెట్టలేదు. సినిమాకు తీసుకెళ్ళలేదు. తను మాట్లాడించినా సమాధానం చెప్పలేదు.

పదేళ్ళ శాస్త్రీ పసిడిమాటలు, అమాయకమైన కళ్ళూ, పాలబుగ్గలు తల్లిని ఆకర్షించలేకపోగా ఆమెలో చికాకును రెకెత్తించాయి. అమ్మకు తనంటే యెందుకిష్టం లేదోనని వంటరిగా కూర్చుని ఏడ్చేడు....

* * *

ఆ రోజే...

“ఏమండీ! వాడిని ఇక్కడినుంచి వెంటనే పంపించే యండీ...” శాంతమ్మ భర్తతో అంది.

“ఎందుకు నీ కీ పట్టుదల?...” భార్య మనసు మార్చే ప్రయత్నంలో అన్నాడు రాఘవరావు.

“వాడు...నా కళ్ళముందు వుండేందుకు వీల్లేదు” మూర్ఖంగా అంది.

“కొండంత ఆశతో అమ్మను చూచేందుకని వాడొచ్చాడు. నీ మూర్ఖపు ప్రవర్తన ఆ పసివాడి యెదుగుతున్న మనసుమీద యెంత దెబ్బతీస్తుందో నువ్వుహించలేవు శాంతా!...”

“మీ రెన్నెనా చెప్పండి. ఈ ఇంట్లో అన్నీ యీ మాత్రంగానై నా వుండాలి అంటే... వెంటనే నా కళ్ళముందు నుంచి పంపేయండి” మనసులో మాట నిష్కర్షగా చెప్పేసింది.

మనసులో కలికిన బాధకొద్దీ క్షణికంగా అన్నదేగానీ బిడ్డను తన దగ్గరకు తీసుకోలేక పోతున్నందుకు యమయాతన అనుభవిస్తోంది మానసికంగా.

చెప్పకుండా ఇల్లువదిలి వచ్చిన శాస్త్రికోసం నాలుగో రోజున తాతయ్య వచ్చాడు. తనతో వెంటతీసుకెడతా నన్నాడు మళ్ళీ.

“అమ్మా! వెళ్ళొస్తా...” ననేసి చెప్పిన శాస్త్రి మాటలకు ఎలాంటి సమాధానమూ తల్లినుండి రాలేదు.

తాతయ్యగారింటి కొచ్చేక అమ్మమీద బెంగతో జ్వరమొచ్చింది.

నెలరోజులు మంచంలో వున్నాడు. ‘అమ్మొచ్చిందా - అమ్మదగ్గర కెడతా’ ననీ కలువరించాడు.

తాత ఓదార్పు మాటలు, బామ్మ అనురాగం శాస్త్రిని మళ్ళీ మనిషిని చేశాయి.

తల్లి ప్రేమనే రెండు చేతులా రంగరించి పోస్తున్న తాతగారిదగ్గరే పెరిగి పెద్దవాడయ్యాడు.

హైస్కూలు చదువు పూర్తయింది.

శాస్త్రి ఇరవయ్యేళ్ళవాడయ్యాడు.

రెక్కలు విప్పకున్న శాస్త్రి తహతహ తల్లిదగ్గరే వుండిపోయేండుకు వురకలువేసింది.

తాతగారి ఆదరాభిమానాల నీడల్లోనే నేడ తీర్చుకునేందుకు శాస్త్రి ఇష్టపడ్డేడు.

తాతయ్య వద్దని చెబుతున్నా వినకుండా నాన్నగారి ఊరు చేరుకున్నాడు అమ్మకోసం.

చెల్లెలు పెద్దదయింది. తమ్ముడు పొడుగు సాగేడు.

అమ్మకూడా మారిపోయింది. తన వెంట్రుకల నెరు

అ మ్మ

వులో... పెరిగిన వయస్సులో... పూర్తి మాతృ స్వరూపాన్ని తల్లితో చూడగలిగేడు.

ఎన్నో ఏళ్ళ తర్వాత తను ఇంటికి వచ్చినా తల్లిలో ఏ విధమయిన మార్పుగానీ, తనంటే అనురాగం కానీ కన్పించనందుకు నొచ్చుకున్నాడు.

కొడుకుపట్ల భార్య చూపిస్తున్న దురభిమానానికి మానసికంగా ఆందోళన పడసాగేడు రాఘవరావు.

ఆ ఆందోళనలో భార్య యందు అనురాగం అసహ్యంగానూ, మమకారం కోపంగానూ... రోజురోజుకీ రెచ్చిపోసాగాయి రాఘవరావులో.

భర్త మనసులో వచ్చిన మార్పును, తన పట్ల చూపుతున్న ప్రవర్తనకు భయపడ సాగింది శాంతమ్మ. మిగతా పిల్లలూ తనూ భర్త ఆదరణకు దూరం కావలసి వస్తుందేమో అనే అనుమానం వీడించసాగింది.

ఇంట్లో ఈ విధమైన అశాంతికి కారణం శాస్త్రీని రూఢి చేసుకుంది శాంతమ్మ.

ఈ పరిస్థితిలో... వాడు యెప్పటికీ ఇంట్లోనే వుండిపోతే...? అమ్మా! తనీ నరక యాతన భరించలేదు. మళ్ళీ గతం... అప్పటి పరిస్థితి కళ్ళకు కట్టినట్టయింది శాంతమ్మకు.

గదిలో కూర్చుని చుట్ట కాలుస్తూన్న భర్తను సమీపించి పలుకరించింది.

విసుగ్గా, అయిష్టంగా ఇచ్చిన భర్త సమాధానం ఆమెలో రగులుతున్న కోపాన్ని మరింత రెచ్చగొట్టినట్టయింది.

“ఏమండీ! నాభయం అదేనండీ!... అజే...” భయంతో బాధతో అంది.

“ఏం? నే చిస్తాననా?... పోతేనే హాయిగా వుండేట్టుంది...” ఇంకా ఏదో అనబోయాడు.

“అవేం మాటలండీ? ఈ ఇంట్లో మళ్ళీ ఏదో ఘోరం జరుగబోతోంది... అందుకే వాడిని ఇంట్లోనుంచి వెళ్ళి పొమ్మనండి. నాకు తెలుసు... వాడిక్కడుంటే...”

“ఛీ! నోర్మ్యూ!! నువ్వు తల్లివి కాదు. రాక్షసివి. కాదు... ఆడత్రాచువి... పొరపాటునై నా వాడి మాటలు వింటే...”

తల్లితండ్రులు తనను గురించి ఘర్షణపడటం చెవులారా వింటున్న శాస్త్రీ మ్రాన్పడిపోయాడు. తను వాళ్ళ జీవితాలకూ ఆనందాలకూ అడ్డుగా వుండకూడదనుకున్నాడు. తన రాకతో అమ్మలో కలిగిన అశాంతిని దూరం చేయాలనుకున్నాడు.

అమ్మ నాన్నకు దూరం కాకూడదు. తమ్ముడూ చెల్లీ దిక్కులేనివాళ్ళు కాకూడదు. తనేమైనా ఫర్వాలేదు.

అమ్మ సుఖం, మనశ్శాంతి తనక్కావాలి!

అమ్మ సుఖంకోసం, మనశ్శాంతికోసం ఇల్లు విడిచి వెళ్ళి మిలటరీలో చేరిన శాస్త్రీ... మళ్ళీ తల్లి దగ్గరకు వెడుతున్నాడు.

తల్లిని చూడబోతున్నాననే ఉత్సాహం వున్నా... మళ్ళీ తను ఇల్లుచేరుకున్న తర్వాత అమ్మ పరిస్థితి మరింత విషమంగా తయారవుతుందేమోననే భయం వీడించసాగింది.

*

*

*

శాస్త్రీ మనస్సు మబ్బువిడిన ఆకాశంలా ఉంది.

ఇంట్లో అడుగుపెట్టేసరికి తల్లి మంచంలో ఉంది.

“వచ్చే శానమ్మా! నీ కోసం ఉద్యోగం కూడా ఒదిలి
వచ్చే శానమ్మా! నిన్ను బ్రతికించుకుంటాను.”

తల్లి కళ్ళువిప్పి చూసింది.

తల్లి చూపులో “వచ్చేవా నా తండ్రి...నా కోసం
వచ్చావా” అనే తియ్యని భావనకు విరుద్ధంగా ఏదో భయం
బాధ మూగగా అవుపించాయి.

అయినాసరే... ఈ సారి తల్లినివిడిచి దూరంగా వుండేం
దుకు ఇష్టపడలేకపోయాడు. ఇరవై నాలుగు గంటలూ సేవలు
చేస్తూ తల్లిదగ్గరే ఉంటున్నాడు.

అప్పుడప్పుడు తల్లి తనవేపుచూసే చూపుల్లో ఇమిడి
వున్న మాగభావన అర్థంచేసుకోగలుగు తున్నప్పటికీ తను
తల్లికి దూరంగా వుండలేకపోతున్నాడు.

తన మంచితనం, అభిమానం అమ్మకు అక్కర్లేక
పోయినా-తనకు తల్లి కావాలి! అనురాగం నిండిన ఆమె
చల్లని చూపు కావాలి! అమృతం నింపుకున్న ఆమె తియ్యని
పలుకరింపు కావాలి!

రోజులు గడుస్తున్నాయి—

తల్లి అనారోగ్యం నుంచి కోలుకుంటుందనే ఆశ...
ఆశగానే మిగులుతున్నందుకు మానసికంగా కృంగిపోతు
న్నాడు శాస్త్రీ.

“ఎందుకు బాబూ, నీలో నువ్వట్లా కుమిలిపోతావ్?
అది నీతో మాట్లాడకపోయినా నీ కళ్ళ యెదుట కన్పిస్తున్న

దాయే... ఆ విధంగానైనా తృప్తి పడరాదా?!..." అనేసి తండ్రి సాదరంగా బుజ్జగించినప్పుడు నిర్లిప్తంగా నవ్వుటం కంటే వేరే ఏమీ చెయ్యలేకపోయాడు.

"నీతో మాట్లాడకపోవటం... దానికి మాత్రం ఆనంద మనుకున్నావా?!... నువ్వు కళ్ళముందు కన్పిస్తున్నప్పుడు, పలుకరిస్తున్నప్పుడు... అది నీ తల నిమిరలేక పోతున్నందుకు, నీ ముఖంలోకి చూచి జవాబు చెప్పలేక పోతున్నందుకూ... నీకంటే యెక్కువ వేదనకు గురవుతోంది. అది పడే బాధ... అనుభవించే వ్యధ నా ఒక్కడికే తెలుసు..." అనేసి తండ్రి నోటినుండి సమర్థింపు విన్నప్పుడు... అమ్మకొచ్చిన కష్ట మేమిటో... అందుకుగల కారణమేమిటో తనతో యెందుకు చెప్పటంలేదా అని గొణుక్కునేవాడు.

ఇంకా అమ్మకోసం తనేంచేయాలి?— ఏం చేస్తే అమ్మ తృప్తిపడి తనతో మాట్లాడుతుంది?... అనే ఆలోచనలు శాస్త్రీని పిచ్చివాడిని చేస్తున్నాయి—

డాక్టర్ ప్రతిరోజూ వచ్చి చూసి వెడుతున్నారు. కానీ— ఆరోగ్యాన్ని పుంజుకునేందుకు విరుద్ధంగా తల్లి మరింత అనారోగ్యంగా తయారవుతున్నదనే మాట డాక్టరు నోటినుండి వినేసరికి నిర్భాంత పోయాడు శాస్త్రీ.

తల్లికి కొత్త నెత్తురు యెక్కించాలన్నాడు డాక్టరు.

ఇంట్లో యెవ్వరి నెత్తురూ అమ్మకు సూటవలేదని తేలి పోయింది.

తనకంటే గాఢంగా తల్లిని ప్రేమించే నాన్న, తమ్ముడూ చెల్లాయి నెత్తురే 'సూట' వనిది... తన నెత్తురు మాత్రం ఏం

పనికొస్తుందనించింది - అయినా డాక్టరు ముందు కెళ్ళి నిల్చుని చెయ్యి చాచాడు.

“డాక్టర్! అమ్మను బ్రతికించండి! నా నెత్తురు పై చెయ్యండి...”

“ఎంత నుంచి మనసురా నీది... నీ మాత్రం జ్ఞానం మీ అమ్మకు లేకపోయె...” ప్రక్కనే వున్న తాతయ్య అస్పష్టంగా గొణిగేడు.

*

*

*

శాంతమ్మలో చలనం కన్పించింది.

రాఘవరావు ముఖంలో ఆనందం నిర్భాగ్యుడి చిరు నవ్వులా వుంది.

శాస్త్రీ తృప్తిగా తల్లి ముఖంలోకి చూశాడు.

తల్లి ‘పల్సు’ చూస్తున్న డాక్టరు ముఖం వికసించింది.

శాంతమ్మ కళ్ళు తెరిచి భర్తకేసి చూచింది.

“ఏం భయంలేదు, నువ్వు తప్పక బ్రతుకుతావ్. పెద్ద గండమే గడిచింది...” ధైర్యం చెప్పేడు భార్యకు రాఘవ రావు.

“అవునండీ! మీకేం ఫర్వాలేదు. మీ పెద్దబాబాయి నెత్తురిచ్చి మీకు ప్రాణదానం చేశాడు...” డాక్టరు అన్నాడు.

శాంతమ్మ చూపుల్లో భావం మారింది - బాధతో మూలిగింది.

“అవును శాంతా! నీకు యెవ్వరి నెత్తురూ పనికీరా దన్నారు. పెద్దవాడే నిన్ను బ్రతికించుకున్నాడు... నిజం

శాంతా!! ఇక వాడికోసమయినా నువ్వు బ్రతకాలి...”
ఆశగా అన్నాడు రాఘవరావు.

“వా...డి...నె...త్తు...రా! అ...యి...తే...నే
తొందరగా కళ్ళు...మూ...స్తా...ను ..మీరు...దుర...
శృష్ట...వంతు...లు...” హీనస్వరంతో గొణిగింది
శాంతమ్మ.

తల్లి నోటినుండి ఆ మాటలు విన్న శాస్త్రీ గుండెల
మీద బలంగా సమ్మెటతో కొట్టినట్లయింది - గుండెను
రంపంతో కోస్తున్నట్లనిపించింది.

భార్యమీద రాఘవరావుకు అసహ్యం ముంచు
కొచ్చింది - కోడలిపై తాతకు ఏవగింపూ కలిగింది.

“కనీసం కొన్ని గంటలయినా...మీకు దగ్గరగా
బ్రతకగలిగే నన్ను...వాడి నెత్తురిచ్చి... కొద్ది...నిముషా
లోనే, దూరం చేస్తున్నారు...” మళ్ళీ మూలిగింది.

శాస్త్రీ కొయ్యబారిపోయాడు.

“నాకళ్ళు...ముందునుండి... వాడిని... వెళ్ళమనండి...
ఈ... ఆఖరి ఊణాలలోనైనా...మీకు దగ్గరగా... వుండా...
లనుంది.”

బాధ శాస్త్రీని నిలువెల్లా కొరికేస్తోంది.

అడుగులో అడుగేసుకుంటూ నడిచి బైటకు వెళ్ళి
పోయాడు.

భార్య మాటలు రాఘవరావును చీల్చివేసినయ్య.

“శాంతా! ఇవి నీ ఆఖరి ఊణాలు కావు, నీ కొత్త జీవి
జీవితానికి శాంతి కావాలి - జీవితంలో ఇంత చూచినా

నీలో మాతృత్వం ప్రసవించకపోవటానికి కారణం నాకు తెలుసు... ఇన్నాళ్ళూ వాడిని చిత్రహింస చేసింది చాలక... మళ్ళీ యెందుకు వాడిని దూరం చేసుకుంటావ్..."

కళ్ళు విప్పి భర్త కేసి చూసింది శాంతమ్మ.

"శాంతా! నువ్వొట్టి పట్టుదలమనిషివి. మూర్ఖత్వంతో నీ మనసు రాయిచేసుకున్నావ్. మన పెళ్ళయి సంవత్సరం తిరక్కముందే మనిద్దరి మధ్య కలతలు ఏర్పడ్డాయి. నిన్ను కాదని నేను యవ్వనపు పొంగులో మరో విధంగా సుఖపడాలనుకున్నాను. నీ మనసు గాయపరిచాను. అప్పటికే శాస్త్రీ నీ కడుపున పడ్డాడు. అంచేత వాడొట్టి నష్టజాతకుడనీ... వాడు కడుపున పడటంవల్లనే మనిద్దరి మధ్య కలతలు ఏర్పడి నేను నీకు దూరమయ్యాననీ నీవు అపోహపడ్డావ్. అదే భావన నీలో మూఢనమ్మకంగా తయారై నీ మనసులో బలీయంగా పీఠం వేసుకుంది. మన సంసారం చక్కబడినా... నువ్వు వాడిని ప్రేమించలేక పోయావ్, దగ్గరికి తీసుకోలేకపోయావ్. మాతృత్వపు ప్రేమను నీలో పెంచుకోవటానికి బదులుగా... వాడిని అసహ్యించుకుని దూరం చేసుకున్నావ్. ఆ తర్వాత వాడు యెదురుపడినప్పుడల్లా తాత్కాలికంగా మనిద్దరిమధ్యా చెలరేగిన మనస్పర్థలకు కారణం వాడేనని మనసులో ముద్ర వేసుకున్నావ్. వాడిని ద్వేషించావ్... చివరికి నువ్వింత చేసినా, నీకు ప్రాణాన్నిచ్చిన వాడు వాడే శాంతా! - ఎప్పుడో ఏదో జరిగిందానికి వాడి తప్పేముంది నువ్వే ఆలోచించు - నిజంగా

వాడెంతో అదృష్టపంతుడు. అందుకే వాడే నిన్ను తిరిగి
 బ్రతికించుకో గలిగేడు. నిజం శాంతా! ఇప్పటికే నా నీ మన
 సులోపీఠం వేసుకున్న అనుమానపు నీడలను దూరంచేసుకో.
 నువ్వు బ్రతుకు!...వాడి మనసు తెలుసుకో! శాంతా!!"
 అంటున్న రాఘవరావు మాటల్లో రోదన ధ్వనించింది.
 శాంతమ్మ బరువుగా నిట్టూర్చింది.

(అంకితం : "శాస్త్రీ" కి.)